

ပြည်ထောင်စုသမ္မတမြန်မာနိုင်ငံတော်အစိုးရ  
စီမံကိန်း၊ ဘဏ္ဍာရေးနှင့် စက်မှုဝန်ကြီးဌာန  
အာမခံလုပ်ငန်း ကြီးကြပ်ရေးအဖွဲ့  
နေပြည်တော်

ညွှန်ကြားချက်အမှတ် ၂ / ၂၀၂၀  
၁၃၈၁ ပြည့်နှစ် တပေါင်းလဆန်း (၁၁) ရက်  
(၂၀၂၀ ပြည့်နှစ် မတ်လ ၄ ရက်)

ငွေရေးကြေးရေးအဖွဲ့အစည်းက အာမခံဝန်ဆောင်မှုပေးရာတွင် လိုက်နာရမည့် ညွှန်ကြားချက်

- ၁။ အာမခံလုပ်ငန်းကြီးကြပ်ရေးအဖွဲ့သည် အာမခံလုပ်ငန်း လုပ်ကိုင်ခွင့်ဥပဒေ ပုဒ်မ ၃၈ (ခ) အရ အပ်နှင်းထားသော လုပ်ပိုင်ခွင့်ကို ကျင့်သုံး၍ ငွေရေးကြေးရေးအဖွဲ့အစည်းက အာမခံဝန်ဆောင်မှုပေးရာတွင် လိုက်နာရမည့် ဤညွှန်ကြားချက်ကို ထုတ်ပြန်လိုက်သည်။
- ၂။ ဤညွှန်ကြားချက်ပါ ငွေရေးကြေးရေးအဖွဲ့အစည်းဆိုသည်မှာ ဘဏ် သို့မဟုတ် အသေးစား ငွေရေးကြေးရေးအဖွဲ့အစည်းကို ဆိုသည်။

ငွေရေးကြေးရေးအဖွဲ့အစည်းက အာမခံဝန်ဆောင်မှုပေးရာတွင် ဆောင်ရွက်နိုင်သည့် ပုံစံများ

- ၃။ ငွေရေးကြေးရေးအဖွဲ့အစည်းက အာမခံဝန်ဆောင်မှုပေးနိုင်သည့် ပုံစံများမှာ အောက်ပါ အတိုင်းဖြစ်သည်-
  - (က) လွှဲပြောင်းပေးခြင်း။ ငွေရေးကြေးရေးအဖွဲ့အစည်းသည် အာမခံဝန်ဆောင်မှု ရယူလိုသူများကို အာမခံကုမ္ပဏီများသို့ လွှဲပြောင်းပေးနိုင်သည်။
  - (ခ) တိုက်ရိုက်ရောင်းချခြင်း။ ငွေရေးကြေးရေးအဖွဲ့အစည်း၏ ဒါရိုက်တာအဖွဲ့ဝင်၊ စီမံခန့်ခွဲသူနှင့် ဝန်ထမ်းများသည် အာမခံထားလိုသူများကို အာမခံကုမ္ပဏီများထံမှ အာမခံဝယ်ယူရန် စည်းရုံးခြင်း၊ ညှိနှိုင်းခြင်း၊ ဆွေးနွေးတိုင်ပင်ခြင်းတို့ကို ဆောင်ရွက်နိုင်သည်။
- ၄။ ယင်းသို့ လွှဲပြောင်းပေးခြင်းနှင့် တိုက်ရိုက်ရောင်းချခြင်းတို့အတွက် ဘဏ်များသည် မြန်မာနိုင်ငံတော်ဗဟိုဘဏ်မှလည်းကောင်း၊ အသေးစားငွေရေးကြေးရေးအဖွဲ့အစည်းများသည် အသေးစားငွေရေးကြေးရေးလုပ်ငန်းကြီးကြပ်မှုကော်မတီမှလည်းကောင်း ကော်ပိုရိတ် အာမခံကိုယ်စားလှယ် (Corporate Insurance Agent) ဆောင်ရွက်ရန် ခွင့်ပြုချက်ရယူရမည်။

- ၅။ ငွေရေးကြေးရေးအဖွဲ့အစည်းသည် အာမခံလုပ်ငန်းကြီးကြပ်ရေးအဖွဲ့က ထုတ်ပေးသည့် ကော်ပိုရိတ် အာမခံကိုယ်စားလှယ်လိုင်စင်ရရှိရမည်။
- ၆။ ကော်ပိုရိတ်အာမခံကိုယ်စားလှယ် လိုင်စင်လျှောက်ထားသည့် ငွေရေးကြေးရေးအဖွဲ့အစည်း၏ အမှုဆောင်ဒါရိုက်တာအဖွဲ့ သို့မဟုတ် စီမံခန့်ခွဲမှုအဖွဲ့တွင် အာမခံကိုယ်စားလှယ် လိုင်စင်ရရှိ ထားသူ အနည်းဆုံးသုံးဦး ပါဝင်ရမည်။
- ၇။ ငွေရေးကြေးရေးအဖွဲ့အစည်းနှင့် အာမခံကုမ္ပဏီတို့အကြား ကိုယ်စားလှယ်ခန့်အပ်ခြင်း သဘောတူစာချုပ်ချုပ်ဆိုရမည်။
- ၈။ ကော်ပိုရိတ် အသက်အာမခံကိုယ်စားလှယ် (Corporate Life Insurance Agent) အဖြစ် ဆောင်ရွက်မည့် ငွေရေးကြေးရေးအဖွဲ့အစည်းသည် အသက်အာမခံကုမ္ပဏီ အများဆုံး နှစ်ခုနှင့်သာ ကိုယ်စားလှယ်ခန့်အပ်ခြင်း သဘောတူစာချုပ်ချုပ်ဆိုနိုင်သည်။ ကော်ပိုရိတ် အထွေထွေအာမခံ ကိုယ်စားလှယ် (Corporate General Insurance Agent) အဖြစ် ဆောင်ရွက်မည့် ငွေရေးကြေးရေးအဖွဲ့အစည်းသည် အထွေထွေအာမခံကုမ္ပဏီ အများဆုံး သုံးခုနှင့်သာ ကိုယ်စားလှယ်ခန့်အပ်ခြင်း သဘောတူစာချုပ်ချုပ်ဆိုနိုင်သည်။

**ငွေရေးကြေးရေးအဖွဲ့အစည်းရှိ အာမခံကိုယ်စားလှယ်များအား စီမံခန့်ခွဲခြင်း**

- ၉။ ငွေရေးကြေးရေးအဖွဲ့အစည်းရှိ အာမခံကိုယ်စားလှယ်များအား အောက်ပါအတိုင်း စီမံခန့်ခွဲ ရမည်-
  - (က) အာမခံကုမ္ပဏီနှင့် ငွေရေးကြေးရေးအဖွဲ့အစည်းတို့အကြား ချုပ်ဆိုမည့် ကိုယ်စား လှယ်ခန့်အပ်ခြင်း သဘောတူစာချုပ်တွင် လုပ်ပိုင်ခွင့်၊ တာဝန်ဝတ္တရားများနှင့် လိုအပ်သည့်စည်းကမ်းသတ်မှတ်ချက်များ ပါဝင်ရမည်။
  - (ခ) ကော်ပိုရိတ် အာမခံကိုယ်စားလှယ်ဖြစ်သည့် ငွေရေးကြေးရေးအဖွဲ့အစည်းက အာမခံထားစေရန် လွှဲပြောင်းပေးခြင်း၊ စည်းရုံးခြင်း၊ ညှိနှိုင်းခြင်း၊ ဆွေးနွေးတိုင်ပင် ခြင်းတို့ ဆောင်ရွက်ရာတွင် ကိုယ်စားလှယ်ခန့်အပ်ခြင်း သဘောတူစာချုပ်ပါ ကော်ပို ရိတ် စီမံအုပ်ချုပ်မှု၊ အာမခံပညာကျွမ်းကျင်မှု၊ လုပ်ငန်းအတွေ့အကြုံတို့နှင့်အညီ ဆောင်ရွက်ရန် အာမခံကုမ္ပဏီက ကြီးကြပ်ကွပ်ကဲရမည်။
  - (ဂ) တစ်ဦးချင်းအာမခံကိုယ်စားလှယ်က အာမခံထားစေရန် လွှဲပြောင်းပေးခြင်း၊ စည်းရုံး ခြင်း၊ ညှိနှိုင်းခြင်း၊ ဆွေးနွေးတိုင်ပင်ခြင်းတို့ ဆောင်ရွက်ရာတွင် ၎င်း၏အာမခံပညာ ကျွမ်းကျင်မှု၊ လုပ်ငန်းအတွေ့အကြုံတို့အရ ကိုယ်စားလှယ်ခန့်အပ်ခြင်း သဘောတူ

စာချုပ်ပါ အချက်များနှင့်ကိုက်ညီစေရန် အာမခံကုမ္ပဏီနှင့် ကော်ပိုရိတ်အာမခံ ကိုယ်စားလှယ်ဖြစ်သည့် ငွေရေးကြေးရေးအဖွဲ့အစည်းတို့က ကြီးကြပ်ကွပ်ကဲရမည်။

- (ဃ) အာမခံကုမ္ပဏီသည် အာမခံဝန်ဆောင်မှုပေးသည့် ငွေရေးကြေးရေးအဖွဲ့အစည်းရှိ အာမခံကိုယ်စားလှယ်များအား လိုအပ်သောသင်တန်းများပေးရမည့်အပြင် အာမခံ ဆိုင်ရာ ကျင့်ဝတ်နှင့်အရည်အသွေးတို့ကို မြှင့်တင်ပေးရမည်။ ထို့အပြင် အာမခံ ကိုယ်စားလှယ်များအား အာမခံကျင့်ဝတ်နှင့် မကိုက်ညီသောကိစ္စရပ်များ ဆောင်ရွက်ခြင်း၊ မမှန်မကန်စည်းရုံးရောင်းချခြင်းတို့ မပြုလုပ်စေရန် ကြီးကြပ်ရ မည်။
- (င) မြန်မာနိုင်ငံအာမခံအသင်းသည် ငွေရေးကြေးရေးအဖွဲ့အစည်းက အာမခံဝန်ဆောင် မှုပေးခြင်းအတွက် ကိုယ်စားလှယ်ခန့်အပ်ခြင်း သဘောတူစာချုပ်ပုံစံကို ပြုစုရမည်။ အာမခံလုပ်ငန်းကြီးကြပ်ရေးအဖွဲ့သည် အဆိုပါစာချုပ်ပုံစံကို အတည်ပြုပေးရမည်။
- (စ) ကော်ပိုရိတ်အာမခံကိုယ်စားလှယ် လိုင်စင်ရရှိထားသည့် ငွေရေးကြေးရေးအဖွဲ့ အစည်းသည် ၎င်းတို့ခန့်အပ်ထားသော တစ်ဦးချင်းအာမခံကိုယ်စားလှယ်စာရင်းကို ထိန်းသိမ်းထားရမည့်အပြင် ငွေရေးကြေးရေးကြီးကြပ်စစ်ဆေးရေးဦးစီးဌာနသို့ လည်း ပေးပို့တင်ပြရမည်။

**တားမြစ်ချက်များ**

- ၁၀။ ငွေရေးကြေးရေးအဖွဲ့အစည်းက လူပုဂ္ဂိုလ်တစ်ဦး သို့မဟုတ် စီးပွားရေးလုပ်ငန်းတစ်ခုထံသို့ ချေးငွေပေးအပ်ရန်အတွက် လိုအပ်ချက်တစ်ရပ်အနေဖြင့် အာမခံပေါ်လစီ သို့မဟုတ် အာမခံစာချုပ် ချုပ်ဆိုရန် ညှိနှိုင်းဆောင်ရွက်ခြင်း မပြုရ။
- ၁၁။ အထက်အပိုဒ် (၁၀) ပါ တားမြစ်ချက်ကြောင့် ချေးငွေရယူရန်အတွက် အာမခံထားရှိရန် လိုအပ်ကြောင်း ငွေချေးသူထံသို့ အကြောင်းကြားခြင်းကို ကန့်သတ်ခြင်း မရှိစေရ။
- ၁၂။ လူပုဂ္ဂိုလ်တစ်ဦး သို့မဟုတ် စီးပွားရေးလုပ်ငန်းတစ်ခုသည် ချေးငွေလျှောက်ထားရာတွင် သို့မဟုတ် ယင်း စီးပွားရေးလုပ်ငန်းအတွက် အာမခံကိစ္စဆွေးနွေးညှိနှိုင်းရာတွင် အာမခံကုမ္ပဏီ သို့မဟုတ် အာမခံ ကိုယ်စားလှယ်အား ရွေးချယ်ပိုင်ခွင့်ကို ပိတ်ပင်ခြင်းမပြုရ။ မြီရှင် သို့မဟုတ် ချေးငွေထုတ်ပေးမည့် ပုဂ္ဂိုလ်သည် အဆိုပါအခွင့်အရေးကို အာမခံဝန်ဆောင်မှုရယူသူ သို့မဟုတ် ငွေချေးသူအား အသိပေးရမည်။

**အရေးယူခြင်း**

၁၃။ ဤညွှန်ကြားချက်၏ အပိုဒ် ၁၀၊ ၁၁ နှင့် ၁၂ တို့ပါ တားမြစ်ချက်များကို ဖောက်ဖျက် ကျူးလွန်သည့် ကော်ပိုရိတ်အာမခံကိုယ်စားလှယ်သည် ဘဏ်ဖြစ်ပါက ငွေရေးကြေးရေး အဖွဲ့အစည်းများ ဥပဒေနှင့်လည်းကောင်း၊ အသေးစားငွေရေးကြေးရေးအဖွဲ့အစည်း ဖြစ်ပါက အသေးစားငွေရေးကြေးရေးလုပ်ငန်းဥပဒေနှင့်လည်းကောင်း၊ အရေးယူခြင်းခံရ မည့်အပြင် အာမခံလုပ်ငန်း လုပ်ကိုင်ခွင့်ဥပဒေနှင့်လည်း အရေးယူခြင်းခံရမည်။

**အာမခံသတင်းအချက်အလက်များ လျှို့ဝှက်ထိန်းသိမ်းခြင်း**

၁၄။ ငွေရေးကြေးရေးအဖွဲ့အစည်းသည်-

- (က) ချေးငွေအာမခံထားခြင်း၊ ချေးငွေလုပ်ငန်းဆောင်ရွက်ခြင်းနှင့် အာမခံဝန်ဆောင်မှု ဆောင်ရွက်ခြင်းများအတွက် သီးခြားစာရွက်စာတမ်းများ အသုံးပြုရမည်။
- (ခ) အာမခံထားသူက တိုင်ကြားသည့် သတင်းအချက်အလက်များအပါအဝင် အာမခံ ဝန်ဆောင်မှုပေးခြင်းနှင့်စပ်လျဉ်း၍ သီးခြားမှတ်တမ်းထားရှိပြီး ငွေရေးကြေးရေး ကြီးကြပ်စစ်ဆေးရေးဦးစီးဌာနမှ တောင်းဆိုသည့်အခါ ထုတ်ပေးရမည်။
- (ဂ) ငွေရေးကြေးရေးအဖွဲ့အစည်းသည် ချေးငွေပေးအပ်ရန်အတွက် လိုအပ်သည့်အာမခံ ဆိုင်ရာ သတင်းအချက်အလက်များကို ငွေချေးသူထံမှ ရယူခြင်းမပြုရ။ ငွေရေး ကြေးရေးအဖွဲ့အစည်းမှ တစ်ဦးချင်းအာမခံကိုယ်စားလှယ်သည် အာမခံဝန်ဆောင်မှု ရယူသူ သို့မဟုတ် ငွေချေးသူအား အာမခံထားရန် စည်းရုံးခြင်း၊ ကမ်းလှမ်းခြင်း၊ ရောင်းချခြင်း ပြုလုပ်ရန်အတွက် အဆိုပါသတင်းအချက်အလက်များကို အသုံး မပြုရ။
- (ဃ) အာမခံဝန်ဆောင်မှုရယူသူ သို့မဟုတ် ငွေချေးယူသူက အာမခံဆိုင်ရာ အချက် အလက်များကို အသုံးပြုနိုင်ကြောင်း စာဖြင့်ရေးသားခွင့်ပြုပါက ချေးငွေထုတ်ပေးသူ သို့မဟုတ် မြီရှင်နှင့် တွဲဖက်လုပ်ကိုင်သည့် အာမခံကိုယ်စားလှယ်သည် အာမခံ ရောင်းချရန် သို့မဟုတ် စည်းရုံးဆွဲဆောင်ရန် ၎င်းသတင်းအချက်အလက်များကို ရယူအသုံးပြုနိုင်သည်။

၁၅။ အာမခံလုပ်ငန်းကြီးကြပ်ရေးအဖွဲ့က (၄-၃-၂၀၂၀) တွင် ထုတ်ပြန်ထားသော အာမခံ ကိုယ်စားလှယ်ဆိုင်ရာ ညွှန်ကြားချက်အမှတ် (၁ / ၂၀၂၀ ) သည် အာမခံ

ဝန်ဆောင်မှုပေးသည့် ငွေရေးကြေးရေးအဖွဲ့အစည်းများ လိုက်နာရမည့် ဤညွှန်ကြားချက် အပေါ် အကျိုးသက်ရောက်မှုရှိသည်။

မောင်မောင်ဝင်း

ဥက္ကဋ္ဌ

အာမခံလုပ်ငန်းကြီးကြပ်ရေးအဖွဲ့

အမိန့်အရ

(ဇော်နိုင်)

အတွင်းရေးမှူး

အာမခံလုပ်ငန်းကြီးကြပ်ရေးအဖွဲ့